

Врз основа на член 46 ставови 6 и 8 од Законот за пожарникарството ("Службен весник на Република Македонија " бр. 67/04), директорот на Дирекцијата за заштита и спасување донесе

П Р А В И Л Н И К
ЗА НАЧИНОТ НА ПОЛАГАЊЕ НА СТРУЧНИОТ ИСПИТ НА РАБОТНИЦИТЕ
КОИ ВРШАТ СЕРВИСЕН ПРЕГЛЕД И КОНТРОЛНО ИСПИТУВАЊЕ НА АПАРА-
ТИТЕ ЗА ГАСНЕЊЕ НА ПОЖАРИ

Член 1

Со овој правилник се пропишува Програмата за полагање на стручен испит и начинот на полагање на стручниот испит на работниците кои вршат сервисен преглед и контролно испитување на апаратите за гаснење на пожари (во натамошниот текст: стручен испит).

Член 2

Стручниот испит се полага пред комисија формирана од страна на директорот на Дирекцијата за заштита и спасување согласно Законот за пожарникарството според Програма за полагање на стручен испит која е составен дел на овој правилник (Прилог број 1).

Член 3

Кандидатот за полагање на стручниот испит поднесува пријава до Дирекцијата за заштита и спасување која содржи: име и презиме на кандидатот, датум и место на раѓање, единствен матичен број на граѓанинот, вид на образование и податоци за правното лице кај кое е извршена практичната работа за вршење на сервисен преглед и контролно испитување на апаратите за гаснење на пожари.

Кон пријавата од став 1 на овој член се приложуваат следните документи:

- доказ за завршено образование;
- доказ за завршена практична работа во правните лица кои вршат сервисен преглед и контролно испитување на противпожарните апарати и
- доказ за платени трошоци за стручниот испит.

Документите од став 2 на овој член се приложуваат во оригинал или фотокопија заверена од нотар.

Член 4

Кандидатот кој ги исполнил условите за полагање на стручниот испит, од страна на комисијата се известува за времето и местото на полагање на стручниот испит најдоцна 15 дена пред денот утврден за полагање на испитот.

Член 5

Стручниот испит се состои од два дела, усмен и практичен дел.

Стручниот испит се вреднува со 150 поени, како максимален број на освоени поени, од кои што усмениот дел се вреднува со 100 поени, а практичниот дел со 50 поени.

Ако кандидатот го положи усмениот дел од стручниот испит преминува кон полагање на практичниот дел од испитот.

Член 6

Усмениот дел на стручниот испит се смета за положен ако кандидатот освоил најмалку 70 поени.

Усмениот дел од стручниот испит се полага пред сите членови на комисијата, според редослед на полагање кој го утврдува претседателот на комисијата.

Практичниот дел од стручниот испит се смета за положен ако кандидатот освоил нај-малку 30 поени.

Практичниот дел од стручниот испит се состои во полагање на практичен пример за извршување на сервисен преглед и контролно испитување на апаратите за гаснење на пожари, како и на гаснење на пожар со противпожарен апарат.

Член 7

Кандидатот кој не го положил стручниот испит, истиот може да го полага по истекот на 30 дена од денот на последното полагање.

Кандидатот може да се откаже или да го одложи полагањето на стручниот испит поради болест, несреќа, смртен случај во семејството или други оправдани причини за кои кандидатот најдоцна два дена пред денот утврден за полагање на испитот, доставува писмени докази до комисијата.

Член 8

За стручниот испит се води записник во кој се внесуваат податоци за членовите на комисијата, името и презимето на кандидатот, датумот на полагање, поставените прашања на кандидатот, практичниот пример кој се извршувал од кандидатот и бројот на освоените поени.

Записникот се потпишува од страна на претседателот и членовите на комисијата.

Член 9

Кандидатите кои успешно го положиле стручниот испит добиваат потврда за положен стручен испит за сервисирање и контролно испитување на апаратите за гаснење на пожари во која се наведуваат името и презимето на кандидатот, датумот и местото на раѓање, датумот и местото на полагањето на стручниот испит и бројот на освоени поени со кои кандидатот го положил испитот.

Потврдата се потпишува од страна на претседателот на комисијата.

Потврдата се издава во два примерока, од кои еден за кандидатот, а другиот останува во досието за кандидатот во Дирекцијата за заштита и спасување.

Член 10

Кандидатите кои го положиле стручниот испит се евидентираат во евиденцијата при Дирекцијата за заштита и спасување во која се внесуваат податоци за кандидатот од пријавата за полагање, датум на полагање и бројот на освоените поени со кои кандидатот го положил испитот.

Член 11

Овој правилник влегува во сила наредниот ден од денот на објавувањето во “Службен весник на Република Македонија“.

Бр. 02-1525/1
1 декември 2005 година
Скопје

Дирекција за заштита и спасување
Директор,
Киро Атанасов, с.р.

ПРОГРАМА
за полагање на стручен испит

Програмата за полагање на стручен испит за сервисирање и контролно испитување на апаратите за гаснење на пожари се состои од теоретски и практичен дел и тоа:

1. Основи на законската регулатива:

- Закон за заштита и спасување, одредбите за заштита од пожари;
- Закон за пожарникарството;
- Закон за заштита при работа;
- Прописи за мерни единици, мерила и метролошки услови;
- Прописи за садови за компримирани, течни и под притисок полнети гасови.

2. Основи на процесот на горење и гаснење:

- класификација на материите;
- горење на материите;
- продукти на горењето;
- класификација на пожарите;
- процес на гаснење;
- средства за гаснење;
- методи на гаснење;
- одржување и складирање на средства за гаснење.

3. Противпожарни апарати:

Опфаќа познавање на прописи и норми кои се однесуваат на:

- видови и типови на противпожарни апарати;
- конструкција и принцип на работа на противпожарните апарати;
- технички особини на противпожарните апарати;
- ракување со противпожарните апарати.

4. Практична работа:

Опфаќа познавање и изведување на работи на сите видови и типови на противпожарни апарати од:

- сервисен преглед;
- контролно испитување;
- гаснење на пожар со противпожарен апарат.